

# "സമസ്തക്കാർ ശാഹിഇ മദ്ഹബിനെതിർ"

## മുഹമ്മദി ബാവവി പറമ്പിൽപിടിക

തയ്യാറാക്കിയത്: അമീർ ഒതുക്കുങ്ങൾ

അബുഹസ്സാൻ - അബൂല്ല ഉപ്പള  
കടപ്പാട് - ഇസ്‌ലാഹ് മാസിക

**താങ്കളുടെ പേരും കുടുംബ പശ്ചാതലവും?**

എന്റെ പേര് മുഹമ്മദി. മലപ്പുറം ജില്ലയിലെ കൊണ്ടോട്ടിക്കടുത്ത പറമ്പിൽപിടികയാണ് സ്വദേശം. പറമ്പിൽപിടികയിലെ ചൊക്ലി അബൂബക്കറിന്റെയും മൈമൂനയുടെയും ആറ് മക്കളിൽ രണ്ടാമനാണ് ഞാൻ. **താങ്കളുടെ ദർസ് പഠനത്തെക്കുറിച്ച്?**

മലപ്പുറം ജില്ലയിലെ മുട്ടിച്ചിറയിൽ ടി.കെ അബൂമുസ്‌ലിയാരുടെ കീഴിൽ അഞ്ച് വർഷം പഠിച്ചു. പിന്നീട് ഇരുമ്പുചോലയിൽ കെ.കെ ഹസ്രത്തിന്റെ മരുമകൻ അനന്താവൂർ ബീരാൻകുട്ടി മുസ്‌ലിയാരുടെ കീഴിലും പഠിച്ചു. അതിന് ശേഷമാണ് വെല്ലൂർ ബാവയാത്തുസ്സാലിഹാത്തിൽ പോയി പഠിച്ചത്.

**ഇസ്‌ലാഹി പ്രസ്ഥാനത്തോടുണ്ടായിരുന്ന അക്കാലത്തെ നിലപാട് എന്തായിരുന്നു?**

സത്യത്തിൽ വെല്ലൂരിൽ പോകുന്നതിന് മുമ്പ് തന്നെ മുജാഹിദ് പ്രസ്ഥാനം പറയുന്ന കാര്യങ്ങളിൽ കഴമ്പുണ്ട് എന്ന് എനിക്കറിയാമായിരുന്നു. അത് നാട്ടിലെ പഠനകാലത്ത് തന്നെ എനിക്ക് ബോധ്യപ്പെട്ടതാണ്.

**അങ്ങനെ ഒരു ചിന്താഗതിയുണ്ടാകാനുള്ള കാരണമെന്തായിരുന്നു?**

വളരെ മുമ്പ് തന്നെ മുജാഹിദിന്റെ പ്രബോധനം നടക്കുന്ന സ്ഥലമാണ് എന്റെ നാടായ പറമ്പിൽപിടിക. അവിടെ പത്തിരുപത് വർഷങ്ങൾക്ക് മുമ്പ് സുന്നികളും മുജാഹിദുകളും തമ്മിൽ നടന്ന ഒരു ഖണ്ഡന പരമ്പരയാണ് ആദ്യമായി എനിക്ക് ചിന്തക്കുള്ള വക നൽകിയത്. അഞ്ചോ ആറോ പ്രാവശ്യം ആ ഖണ്ഡനം നീണ്ടു പോയിട്ടുണ്ട്. മുജാഹിദ് പക്ഷത്ത് നിന്നും അബ്ദുറസാഖ് ബാവവിയായിരുന്നു പങ്കെടുത്തത്. എന്നാൽ ഈച്ചയെ കൊല്ലാൻ ഇരുമ്പുലക്ക വേണ്ട എന്ന് പറഞ്ഞ് സുന്നിപ്പള്ളിയിലെ മുദരിസ് ഏതോ ഒരു മുതഅല്ലിമിനെ വിട്ട് മറുപടി പറയിച്ചു. അവസാനം അബ്ദുറസാഖ് ബാവവിക്ക് തിരിച്ചെത്താൻ ഇരുമ്പുലക്ക മാത്രമല്ല, തോക്കും പീരങ്കിയുമൊക്കെ ഇറക്കേണ്ടി വന്നു. പിന്നീട് മുസ്‌തഫാ ഫൈസി, കല്ലൂർ മൊയ്തീൻകുട്ടി മുസ്‌ലിയാർ തുടങ്ങിയ കൊമ്പൻമാരെത്തന്നെ

സുന്നികൾക്ക് ഇറക്കേണ്ടി വന്നു. അന്ന് ചർച്ചയിൽ വന്ന ഒരു വിഷയമായിരുന്നു ജുമുഅക്കു മുമ്പുള്ള രണ്ടാം ബാങ്ക്. ഈ ബാങ്ക് ആരാണ് കൊണ്ട് വന്നത് എന്ന് ചർച്ച ചെയ്ത് അവസാനം "ആർ കൊണ്ട് വന്നാലും റസൂലിന്റെ കാലത്തുണ്ടായിരുന്ന കാര്യമാണ് ഞാൻ ഏറ്റവും ഇഷ്ടപ്പെടുന്നത്" എന്ന് ഇമാം ശാഹി തന്റെ അൽ ഉമ്മിൽ പറയുന്നതായി കിതാബിന്റെ പേജ് നമ്പറടക്കം ഉദ്ധരിച്ച് അബ്ദുറസാഖ് ബാവവി പ്രസംഗിച്ചു. ശാഹിഇ മദ്ഹബുകാരായ ഞങ്ങൾ ചെയ്യുന്ന കാര്യങ്ങൾക്കെതിരിൽ ശാഹിഇ ഇമാമിന്റെ ഉമ്മിലുണ്ടാകുമോ എന്നായിരുന്നു ഇത് കേട്ടപ്പോൾ എന്റെ സംശയം. ആ സംശയം മനസ്സിൽ വെച്ച് കൊണ്ട് ഞാൻ ദർസിൽ പോയി ഉമ്മ് എടുത്ത് നോക്കി. അബ്ദുറസാഖ് ബാവവി പറഞ്ഞ ആ കാര്യം ഉമ്മിൽ നേരിട്ട് കണ്ടപ്പോൾ അതെന്റെ മനസ്സിൽ വല്ലാത്തൊരു ചലനം സൃഷ്ടിച്ചു. ഞാൻ ഉടനെ ഉസ്താദിന്റെ അടുത്ത് പോയി ചോദിച്ചു. അന്ന് ഉസ്താദ് എനിക്ക് തന്ന വിശദീകരണം, "റസൂലിന്റെ കാലത്തുള്ളതാണ് എനിക്കേറ്റവും ഇഷ്ടം എന്ന് പറഞ്ഞാൽ എന്താണ്? അത് ജനങ്ങൾ നേരത്തെ പള്ളിയിലേക്ക് വരിക എന്നാണ്. ആ കാര്യത്തെ കുറിച്ചാണ് ഇമാം ശാഹിഇ എനിക്കേറ്റവും ഇഷ്ടം എന്ന് പറയുന്നത്" എന്നായിരുന്നു. അത് ദുർവ്യാഖ്യാനമാണെന്ന് എനിക്ക് അപ്പോൾ തന്നെ ബോധ്യപ്പെട്ടു. കാരണം ജനങ്ങൾ നേരത്തെ വരുന്നതിനെക്കുറിച്ച് ശാഹിഇ ഇമാം അവിടെ ചർച്ച ചെയ്യുന്നേയില്ല. അതൊരു തർക്കവുമല്ല താനും. അങ്ങനെ ഞാൻ വേറെയൊരു പണ്ഡിതനോട് ചോദിച്ചു. അയാൾ പറഞ്ഞത് "ഇമാം ശാഹിഇ ഏറ്റവും ഇഷ്ടം എന്നാണ് പറഞ്ഞത്. ഏറ്റവും ഇഷ്ടം എന്ന് പറഞ്ഞാൽ മറ്റേത് പാടില്ല എന്ന് വരില്ലല്ലോ" എന്നായിരുന്നു. അങ്ങനെ നോക്കിയാലും ഇമാം ശാഹിഇക്ക് ഏറ്റവും ഇഷ്ടമുള്ള കാര്യമല്ലേ സുന്നികൾ നടപ്പാക്കേണ്ടത്? മാത്രവുമല്ല, ശാഹിഇ ഇമാമിന് ഏറ്റവും ഇഷ്ടമുള്ള കാര്യം മുജാഹിദുകൾ ഇവിടെ നടപ്പിലാക്കുമ്പോൾ അവരെ എതിർക്കുകയാണ് സുന്നികൾ ചെയ്യുന്നത്. അന്ന്



മുതൽക്ക് തന്നെ മുജാഹിദുകൾ പറയുന്നതിലും കാര്യങ്ങളുണ്ട് എന്ന ഒരു ചിന്ത എന്റെ മനസ്സിലുണ്ട്. എന്നാലും ആ വിഷയം ഞാൻ അപ്പോൾ തന്നെ അവഗണിക്കുകയും ചെയ്തു. അതിന് ശേഷമാണ് ഞാൻ വെല്ലുരിൽ പോകുന്നത്. തൊണ്ണൂറ്റിയൊന്നിലാണ് ഞാൻ വെല്ലുരിൽ നിന്ന് ബാഖവി ബിരുദം കരസ്ഥമാക്കി നാട്ടിൽ വരുന്നത്. നാട്ടിൽ വന്നതിന് ശേഷം പരപ്പനങ്ങാടിക്ക് സമീപം കൊടക്കാട് മുദരിസായി അഞ്ച് വർഷം ജോലി ചെയ്തു. അതിന് ശേഷമാണ് ഞാൻ സൗദിയിലേക്ക് ജോലി അന്വേഷിച്ച് പോകുന്നത്.

**അവിടെ വെച്ച് മുജാഹിദ് പ്രസ്ഥാനത്തിലേക്ക് കൂടുതൽ അടുക്കാനുണ്ടായ സാഹചര്യമെന്തായിരുന്നു?**

സൗദിയിൽ ജോലി ചെയ്യുമ്പോഴും ഒരുപാട് വിഷയങ്ങളിൽ എനിക്ക് മുജാഹിദുകളോട് വിമോചിപ്പിച്ചുണ്ടായിരുന്നു. സ്വലാത്ത് ചൊല്ലാത്തവർ, ദിക്ർ ചൊല്ലാത്തവർ തുടങ്ങി സാധാരണ സുന്നികൾ പറയുന്ന എല്ലാ ആരോപണങ്ങളും എന്റെ മനസ്സിലുമുണ്ടായിരുന്നു. ആയിടക്കാണ് ഹുസൈൻ സലഫിയുടെ മാലമൗലിദിനെക്കുറിച്ചുള്ള കുറെ കാസറ്റുകൾ ഞാൻ കേൾക്കാനിടയായത്. ആ കാസറ്റുകളാണ് എന്നെ മുജാഹിദുകളോട് കൂടുതൽ അടുപ്പിച്ചത്. സത്യത്തിൽ മൗലിദുകളെ ബഹുമാനിച്ചിരുന്ന കാലത്ത് തന്നെ മാലകൾ മുഴുവനും കള്ളത്തരങ്ങളാണ് എന്ന ചിന്ത എന്റെ മനസ്സിലുണ്ടായിരുന്നു. മാലയിലെ ചില കഥകളൊക്കെ പ്രാഥമികമായി ചന്തിച്ചാൽ പോലും ഒരു മുസ്ലിമിന് ഉൾകൊള്ളാൻ കഴിയാത്തതാണ് എന്ന അഭിപ്രായം പഠിക്കുന്ന കാലത്ത് തന്നെ എനിക്കുണ്ടായിരുന്നു. അത്തരത്തിലുള്ള കള്ളക്കഥകൾക്ക് ഒരു ഉദാഹരണം പറയാമോ?

ഉദാഹരണമായി, രിഫാഹു മാലയിലുള്ള ഒരു കഥ. രിഫാഹു ശൈഖ് ഉമ്മയുടെ ഗർഭത്തിലിരിക്കുന്ന കാലത്ത് പ്രസവിക്കപ്പെട്ട ഭൂമിയിലേക്ക് ഇറങ്ങണമെങ്കിൽ എനിക്ക് നാല് സ്വർഗം തരണമെന്ന് അല്ലാഹുവിനോട് ആവശ്യപ്പെടുകയും ഗത്യന്തരമില്ലാതെ അല്ലാഹു രിഫാഹു ശൈഖിന് സ്വർഗ്ഗം കൊടുക്കുകയും ചെയ്തു എന്നാണ് കഥ. എന്നിട്ട് ആ സ്വർഗങ്ങൾ കേവലം ഒരു തോട്ടത്തിന് വേണ്ടി ശൈഖ് വിൽക്കുകയും ചെയ്തു എന്നാണ് കഥയുടെ പൂർണ്ണരൂപം. ഇത് ഒരു മുസ്ലിമിന് ഒരിക്കലും വിശ്വസിക്കാൻ പാടില്ലല്ലോ. കാരണം, രിഫാഹു ശൈഖിന് തന്നെ സ്വർഗം കിട്ടുമെന്ന് അല്ലാഹു എവിടെയും പറഞ്ഞിട്ടില്ല. പിന്നെയല്ലേ കിട്ടിയ സ്വർഗം വിൽക്കൽ. ഇത്തരത്തിൽ ഒരു മുസ്ലിമിന് ഒരിക്കലും വിശ്വസിക്കാൻ പറ്റാത്ത കഥകൾ മാലകളിലുണ്ട്. ഇതുപോലെ മാലകളിലും മൗലിദുകളിലുമുള്ള അനേകം അനിസ്ലാമിക കഥകൾ ഹുസൈൻ സലഫി അദ്ദേഹത്തിന്റെ ആ പ്രഭാഷണ പരമ്പരകളിൽ ഉദ്ധരിക്കുന്നുണ്ട്. സലഫിയുടെ ഈ കാസറ്റ് ഞാൻ കേൾക്കാൻ വെറൊരു കാരണമുണ്ട്.

ഞാൻ ജോലി ചെയ്തിരുന്ന സ്ഥലത്തുള്ള ഒരു പരിചയക്കാരനാണ് ആദ്യം ഈ കാസറ്റ് കേൾക്കുന്നത്. ഇത് ശരിയാണോ എന്നറിയാൻ അദ്ദേഹം എനിക്ക് കാസറ്റ് തന്നു. ഞാനാ കാസറ്റ് വിശദമായി കേട്ടു. സലഫി അതിൽ വിശുദ്ധ ക്വർആനിലെ ആയത്തുകൾക്ക് എതിരായി മൗലിദിൽ ഉള്ള വരികൾ വിശദമായി വിവരിക്കുന്നുണ്ട്. ഈ പറയുന്നത് ശരിയാണെങ്കിൽ ഇതിലൊക്കെ വലിയ അപകടങ്ങളുണ്ടല്ലോ എന്ന് എനിക്ക് തോന്നുകയും ചെയ്തു. പിന്നെ പരിശോധിക്കേണ്ടത് മൗലിദിൽ ഇയാൾ പറഞ്ഞ പോലെയൊക്കെയുണ്ടോ എന്നായിരുന്നു. അടുത്ത് തന്നെ മലയാളിയുടെ ഒരു ഹോട്ടലിൽ മിക്കവാറും മൗലിദുകൾ അടങ്ങിയ ഒരു മൗലിദ് കിതാബുണ്ടായിരുന്നു. അത് ഞാൻ വരുത്തി. സലഫി പറഞ്ഞ ഓരോ വരിയും ഞാൻ പരിശോധിച്ചു. അദ്ദേഹം പറയുന്നത് പൂർണ്ണമായും ശരിയാണെന്ന് എനിക്ക് ബോധ്യപ്പെടുകയും ചെയ്തു. അങ്ങനെ കാസറ്റ് തന്ന ആൾ ഇതിനെക്കുറിച്ച് അഭിപ്രായം ചോദിച്ചപ്പോൾ സലഫി പറഞ്ഞതൊക്കെ ശരിയാണ് എന്ന് ഞാൻ പറയുകയും ചെയ്തു. അതോടു കൂടി അദ്ദേഹം ആ കാസറ്റ് പരമാവധി പ്രചരിപ്പിക്കാൻ തുടങ്ങി. സൗദിയിലെ ബാരിക് എന്ന ഒരു ഉൾപ്രദേശത്തായിരുന്നു ഞാൻ ജോലി ചെയ്തിരുന്നത്. അന്ന് യാതൊരു മുജാഹിദ് പ്രവർത്തനങ്ങളും നടക്കാത്ത സ്ഥലമായിരുന്നു അത്. ഈ സംഭവത്തോടു കൂടിയാണ് അവിടെ ഒരു മുജാഹിദ് ചലനമുണ്ടാകുന്നത്. അത് കൂടുതൽ വ്യാപിക്കാൻ വേറൊരു കാരണം കൂടിയുണ്ടായിരുന്നു.

**എന്തായിരുന്നു ആ കാരണം?**

വെളിമുക്ക് സ്വദേശിയായ മുസ്തഫ എന്ന ഒരു സുഹൃത്തുണ്ട് അവിടെ. അദ്ദേഹം നാട്ടിൽ ഇ.കെ സമസ്തയുടെ സജീവ പ്രവർത്തകനായിരുന്നു. മാത്രവുമല്ല എല്ലാ പൊതു രംഗത്തും പ്രവർത്തിക്കുന്ന ആളുമാണ്. അദ്ദേഹത്തിന്റെ സഹോദരീ പുത്രനായ ഒരു മജീദുണ്ടായിരുന്നു അവിടെ. ഒരു ദിവസം മുസ്തഫ മജീദിനെ കാണാൻ വന്നപ്പോൾ മജീദ് ഈ കാസറ്റ് കേട്ടു കൊണ്ടിരിക്കുകയാണ്. ഇത് മുജാഹിദിന്റെ കാസറ്റാണെന്ന് മനസ്സിലായപ്പോൾ മുസ്തഫ കേൾക്കാൻ സമ്മതിക്കാതെ ദേഷ്യത്തിൽ ഓഫ് ചെയ്തു. ഇത് എനിക്ക് ബാഖവി തന്നതാണെന്നും ഇതിൽ പറയുന്നത് ശരിയാണെന്ന് ബാഖവി പറഞ്ഞിട്ടുണ്ടെന്നും മജീദ് പറഞ്ഞപ്പോൾ മുസ്തഫ നേരെ എന്റെ അടുത്ത് വന്നു അന്വേഷിച്ചു. ആ പറഞ്ഞതിൽ കുറെ വാസ്തവങ്ങളുണ്ടെന്ന് ഞാൻ പറയുകയും ചെയ്തു. സത്യം ആർ പറഞ്ഞാലും അംഗീകരിക്കണമെന്ന ഒരു വിശാല ചിന്താഗതിയുള്ള ആളാണ് മുസ്തഫ. മാത്രമല്ല എന്നോട് വളരെ മതിപ്പുള്ള ആളുമാണ്. അങ്ങനെയാണ് അദ്ദേഹം ഈ കാസറ്റ് കേൾക്കുന്നത്. അദ്ദേഹത്തിനും സത്യം ബോധ്യപ്പെട്ടപ്പോൾ അദ്ദേഹം അത് വ്യാപകമായി പ്രചരിപ്പിച്ചു. അങ്ങനെയാണ് അവിടെ ഒരു വ്യാപകമായ



മുജാഹിദ് ചലനമുണ്ടാകുന്നത്. അന്നും ഞാൻ അവിടെ മജാരിദ എന്ന സ്ഥലത്ത് ചിലപ്പോൾ ക്ലാസുകളെടുക്കാറുണ്ട്. സൂന്നികളായ നാൽപ്പതോളം ആളുകൾ അതിൽ പങ്കെടുക്കാറുണ്ടായിരുന്നു. ആ ക്ലാസിലൊക്കെ ഇന്ന് കേരളത്തിൽ കാണുന്ന ആത്മീയ തട്ടിപ്പുകളെ കുറിച്ചും മറ്റും എതിർക്കാറുണ്ട്. അങ്ങനെ എടുത്ത ഒരു ക്ലാസിന്റെ ഒരു ഓഡിയോ കാസറ്റ് എങ്ങനെയോ നാട്ടിലെത്തി. അങ്ങനെയാണ് ഞാൻ മുജാഹിദായി എന്ന ഒരു പ്രചാരണം നാട്ടിൽ നടക്കുന്നത്. ആ കാസറ്റ് വീട്ടിലുമെത്തി. അത് കുടുംബത്തിൽ പ്രചരിക്കാൻ മറ്റൊരു സംഭവം കൂടിയുണ്ടായി. എന്റെ അളിയന്റെ ഭാര്യാപിതാവ് ഒരു ഫൈസിയുണ്ട്. അദ്ദേഹം അന്ന് മജാരിദയിൽ ഒരു പിരിവിന് വന്നു. എന്റെ ക്ലാസ് കേട്ട ചില ആളുകൾ അന്ന് അദ്ദേഹത്തോട് സംശയം ചോദിച്ചു. അതിന് അദ്ദേഹം പറഞ്ഞ മറുപടി ജനങ്ങൾക്ക് തൃപ്തിയായതുമില്ല. ഞാൻ അന്ന് നിൽക്കുന്നത് ബാരിക് എന്ന സ്ഥലത്താണ്. ഞാനാണ് ഇവിടെ മുജാഹിദ് പ്രചാരണം നടത്തുന്നത് എന്ന് അദ്ദേഹത്തിന് മനസ്സിലായി. അങ്ങനെ അദ്ദേഹം ഞാൻ നിൽക്കുന്ന സ്ഥലത്ത് വന്നു. അത് ഒരു നോമ്പിനാണ്. നോമ്പ് തുറന്ന് എല്ലാവരും സംസാരിച്ച് കൊണ്ടിരിക്കുമ്പോഴാണ് അദ്ദേഹം ചർച്ച തുടങ്ങുന്നത്. ഇവിടെ കുറെയാളുകൾ ഇപ്പോൾ മുജാഹിദായിട്ടുണ്ടല്ലോ എന്ന് ചോദിച്ചാണ് അദ്ദേഹം സംസാരം തുടങ്ങുന്നത്. ഇവിടെ എല്ലാ വിഭാഗക്കാരും ഇറക്കുന്ന കാസറ്റുകൾ എല്ലാവരും കാണാറുണ്ട്, പക്ഷെ മുജാഹിദുകൾ പറയുന്ന കാര്യങ്ങൾക്ക് സൂന്നീ പണ്ഡിതന്മാരുടെ കാസറ്റിൽ മറുപടി ഉണ്ടാവാറില്ല എന്നാണ് ആളുകൾ പറയുന്നത്. അത് കൊണ്ടാണ് ജനങ്ങൾ മുജാഹിദാവുന്നത് എന്ന് ഞാൻ മറുപടിയും പറഞ്ഞു. എല്ലാത്തിനും മറുപടി നമുക്കുണ്ട് എന്ന് അദ്ദേഹം എന്നോട് പറഞ്ഞു. അങ്ങനെയാണ് ആ സംസാരം ഒരു ചർച്ചയാകുന്നത്. ഒരു വിഷയം മരിച്ച് പോയവരുടെ പേരിൽ ആണ്ട് കഴിക്കുന്നതിനെക്കുറിച്ചായിരുന്നു. അതിനൊക്കെ തെളിവുണ്ടെന്നായി ഫൈസി. തെളിവ് ചോദിച്ചപ്പോൾ പറഞ്ഞത് ഖദീജാ ബീവിയുടെ കുട്ടുകാരികൾക്ക് ആടിനെ അറുത്ത് കൊടുത്ത് നബി അവരുടെ ആണ്ട് കഴിച്ചു എന്നായിരുന്നു. നബിദിനം കഴിക്കാനും ആണ്ട് കഴിക്കാനും എല്ലാത്തിനും ഈയൊരു തെളിവ് മാത്രമാണ് സമസ്തക്കാർക്കുള്ളത്. ഞാനാ സംഭവം വിശദീകരിച്ച് കൊടുക്കുകയും ചെയ്തു. എപ്പോഴെങ്കിലും റസൂൽ ആടിനെ അറുക്കുമ്പോൾ ഖദീജാ ബീവിയുടെ കുട്ടുകാരികൾക്ക് കൊടുക്കുമായിരുന്നു എന്നാണ് ഹദീഥിലുള്ളത്. അതെങ്ങനെ നാട്ടിൽ ഇന്ന് നടക്കുന്ന ആണ്ടിന് തെളിവാകും എന്ന് ഞാൻ തിരിച്ച് ചോദിച്ചു. അതിന് യാതൊരു മറുപടിയും ഫൈസിക്ക് ഇല്ലായിരുന്നു. അതിന് ശേഷം ഞാൻ അവിടെ നിന്നും പോന്നു. ഞാൻ പോന്നതിന് ശേഷം ഇദ്ദേഹം മറ്റുള്ളവരോട് വീണ്ടും

ചർച്ച നടത്തി. ഇസ്തിഗാസയായിരുന്നു വിഷയം. മരിച്ചവരോട് പ്രാർത്ഥിക്കാനുള്ള തെളിവായി ഇദ്ദേഹം പറഞ്ഞത് 'അഹുദു ബി കലിമാത്തില്ലാഹി താമ്മാത്തി' എന്ന ഹദീഥായിരുന്നു. ഇതിലെ കലിമാത്ത് എന്നാൽ അത് മരണപ്പെട്ടവരുടെ അർവാഹുകളാണ് എന്ന് റാസി പറഞ്ഞിട്ടുണ്ട് എന്നായിരുന്നു ഇദ്ദേഹത്തിന്റെ വാദം. അക്കൂട്ടത്തിൽ ഫറോക്കിലുള്ള മജീദ് എന്ന ഒരാളുണ്ടായിരുന്നു. അദ്ദേഹം നല്ലവണ്ണം കാര്യങ്ങൾ പഠിക്കുന്ന ആളാണ്. "റാസിയുടെ പൊതുവെയുള്ള ഒരു ശൈലി, മറ്റുള്ളവരുടെ അഭിപ്രായങ്ങൾ ഒരു പാട് കൊടുക്കുകയും അവസാനം തന്റെ അഭിപ്രായം പറയുകയും ചെയ്യുക എന്നതാണല്ലോ? ഈ വിഷയത്തിൽ റാസിയുടെ അഭിപ്രായമെന്താണ്? കലിമാത്ത് എന്നാൽ അർവാഹുകളാണെന്ന് റാസി പറഞ്ഞിട്ടുണ്ടോ?" എന്ന് മജീദ് ഫൈസിയോട് തിരിച്ച് ചോദിച്ചു. അതിനൊക്കെ ഫൈസി ഉരുണ്ട് കളിക്കുകയായിരുന്നു. അങ്ങനെ കട പുട്ടി ഏകദേശം പന്ത്രണ്ട് മണിയായപ്പോഴായിരുന്നു ഞാൻ വന്നത്. അപ്പോൾ ഔലിയായുള്ള ജീവിതവും മരണവും സമമാണ് എന്ന ഉദ്ധരണിയാണ് ഫൈസി പറയുന്നത്. ഫൈസി പറഞ്ഞ തെളിവ് വെച്ച് തന്നെ ഞാൻ അതിനെ ഖണ്ഡിച്ചു. സത്യത്തിൽ ഈ തെളിവ് തന്നെ നിങ്ങളുടെ വാദത്തിനെതിരാണ്. ജീവിതവും മരണവും സമമാണെന്ന് പറഞ്ഞതിൽ നിന്ന് തന്നെ നിങ്ങളുടെ ഔലിയായാക്കൽ കേൾക്കുകയില്ല എന്നാണ് മനസ്സിലാകുക. നിങ്ങളുടെ വലിയ ഔലിയായാണല്ലോ കുണ്ടൂർ അബ്ദുൽ ഖാദർ മുസ്ലിയാർ? എങ്കിൽ ജീവിച്ചിരിക്കുന്ന കുണ്ടൂരിനോട് നിങ്ങൾ ഇവിടെ നിന്നും ഒന്ന് വിളിക്കുക. കുണ്ടൂർ കേൾക്കുമോ എന്ന് നമുക്ക് നോക്കാമല്ലോ. ഇല്ലെങ്കിൽ നിങ്ങൾ പറഞ്ഞ ആയത്ത് പ്രകാരം മരിച്ചതിന് ശേഷവും കേൾക്കുകയില്ല എന്നല്ലേ മനസ്സിലാകുക? എന്ന് ഞാൻ ചോദിച്ചു. അതിന് എന്തൊക്കെയോ പറഞ്ഞ് അദ്ദേഹം ചർച്ച അവസാനിപ്പിക്കുകയായിരുന്നു. ഏതായാലും അതോടു കൂടി ഇവരുടെ വാദത്തിന്റെ പൊള്ളത്തരങ്ങൾ ജനങ്ങൾക്ക് മനസ്സിലായി. അങ്ങനെ ഫൈസി ഇവിടെ വന്ന് എന്നെപ്പറ്റി പ്രചരിപ്പിക്കുകയായിരുന്നു.

**നാട്ടിൽ വന്നതിന് ശേഷം മുജാഹിദ് പ്രസ്ഥാനത്തിൽ സജീവമായോ?**

ഇപ്രാവശ്യം നാട്ടിൽ വന്നപ്പോഴേക്കും ഞാൻ മുജാഹിദായി എന്ന് നാട്ടിലാകെ പ്രചരിച്ചിരുന്നു. അതറിഞ്ഞതോട് കൂടി പല ബാഖവിമാരും സഖാഫിമാരും എന്നോട് ചർച്ചക്ക് വന്നിരുന്നു. വീട്ടിൽ വെച്ച് പലരോടും സംസാരിച്ചിട്ടുമുണ്ട്. പിന്നെ ഞാൻ ദർസിൽ ഓതിയ ഒരു ബാഖവി എന്ന നിലക്ക് അവരുടെ ദുർവ്യാഖ്യാനങ്ങളൊന്നും നടക്കാറില്ല. എന്തെങ്കിലും പറഞ്ഞ് പോവാറാണ് പതിവ്. എന്നാലും ഞാൻ ചർച്ചക്ക് താൽപര്യം പ്രകടിപ്പിക്കാറുണ്ട്. കാരണം, സഖാഫിമാരും മറ്റും തർക്കിക്കാൻ വരികയാണെങ്കിലും ചിലപ്പോഴൊക്കെ



സാധാരണക്കാരും കൂടെയുണ്ടാകും. അവർക്ക് ഒരു പക്ഷെ കാര്യം മനസ്സിലായേക്കാം. നാട്ടിലെത്തിയതിന് ശേഷം ഒന്നുരണ്ട് മുജാഹിദ് വേദികളിലൊക്കെ പങ്കെടുത്തു. ഞാനും മുസ്തഫ സഖാഫി അൽ കാമിലിയും കൂടി ഇവിടെ സുപ്പർബസാർ എന്ന സ്ഥലത്ത് പ്രസംഗിച്ചു. അതിന് ഏതോ എസ്.എസ്. എഫിന്റെ കൂട്ടികൾ എന്നെക്കുറിച്ച് വ്യക്തിപരമായി കുറെ ആക്ഷേപിച്ചു. വീണ്ടും ഞാൻ പോയി മറുപടി പറഞ്ഞു. അതൊക്കെ നാട്ടിലാകെ ചർച്ചയായി.

താങ്കൾ മുജാഹിദായതിന് ശേഷം വീട്ടിൽ നിന്നുള്ള പ്രതികരണം?

വീട്ടുകാരൊക്കെ കാര്യങ്ങൾ പറഞ്ഞാൽ മനസ്സിലാക്കുന്ന കൂട്ടത്തിലാണ്. പിന്നെ എന്റെ വീട്ടിൽ വെച്ച് പല പ്രാവശ്യമായി മുസ്ലിയാക്കൻമാരുമായി നടന്ന ചർച്ചകൾ അവർ കേട്ടിട്ടുണ്ട്. ഇവരുടെ കയ്യിൽ യാതൊരു തെളിവുമില്ല എന്ന് അവർക്കൊക്കെ ബോധ്യമായതാണ്.

താങ്കൾ വെല്ലുർ ബാഖിയായത്തിൽ നിന്നാണല്ലോ ബിരുദം കരസ്ഥമാക്കിയത്. വെല്ലുരിൽ റസൂലിന്റെ സന്നദ്ധത ഒരു മുടിയുണ്ടെന്നും ആ മുടി മുക്കിയ വെള്ളം തന്റെ കയ്യിലുണ്ടെന്നും ഇരുപത്തിയയ്യായിരം രൂപ തന്നാൽ ഒരു കുപ്പി വെള്ളം തരാമെന്നും ഈയിടെ ഇ.കെ ഗ്രൂപ്പിന്റെ നേതാവ് റഹ്മത്തുല്ല ഖാസിമി പ്രസംഗിക്കുന്നത് കേട്ടു. എന്താണ് താങ്കളുടെ അഭിപ്രായം?

അവിടെ അങ്ങനെ ഒരു മുടിയുള്ളതായി ഞാൻ കണ്ടിട്ടില്ല. ഇനി ഉണ്ടെങ്കിൽ തന്നെ അതിന്റെ ബറകത്ത് റഹ്മത്തുല്ല ഖാസിമി പണക്കാർക്ക് മാത്രമാണല്ലോ കൊടുത്തത്. അങ്ങനെ മുടി മുക്കിയ വെള്ളം തന്റെ കൈവശമുണ്ടെങ്കിൽ അത് കുറച്ചും കൂടി വെള്ളം ചേർത്ത് പാവങ്ങൾക്കെല്ലാവർക്കും ഒരോ സ്പൂണെങ്കിലും കൊടുക്കുകയല്ലേ വേണ്ടത്. അപ്പോൾ മുടിയുടെ പോരിശ പറയുന്നത് അതിന്റെ ബറകത്ത് കിട്ടാനൊന്നുമല്ല. അത് വിറ്റ് കാശുണ്ടാക്കാൻ തന്നെയാണ്.

ഈയിടെ നടന്ന വാദപ്രതിവാദങ്ങളൊക്കെ താങ്കൾ കണ്ട് വിലയിരുത്തിയോ?

വാദപ്രതിവാദങ്ങൾ മിക്കവാറും കണ്ടിട്ടുണ്ട്. അതിൽ മറക്കാനാവാത്തത് മണ്ണാർക്കാട് സംവാദം തന്നെയാണ്. നാടാകെ മുഖാമുഖം നടത്തി വമ്പ് പറഞ്ഞ് നടന്നിരുന്ന സഖാഫികൾ മുജാഹിദ് പണ്ഡിതൻമാരുടെ മുന്നിൽ ഉത്തരമില്ലാതെ കൂഴങ്ങുന്നത് കാണേണ്ടത് തന്നെയാ യിരുന്നു. പിന്നെ അതിന് ശേഷം നടന്ന ഹൊസങ്കടി സംവാദം. സത്യത്തിൽ ഇവരുടെ ആശയപ്പാപ്പരത്വം നിഷ്പക്ഷനായ ഒരാൾക്ക് മനസ്സിലാകണമെങ്കിൽ ഹൊസങ്കടി സംവാദം കണ്ടാൽ മതി. അല്ലാഹുവിനോട് ചോദിക്കുന്ന എല്ലാ കാര്യവും സൃഷ്ടികളോട് ചോദി ക്കാമോ എന്ന സകരിയ്യാ സ്വലാഹിയുടെ ആവർത്തിച്ചുള്ള ചോദ്യത്തിന് പറ്റുമെന്നോ ഇല്ലായെന്നോ മറുപടി പറയാതെ ഉറുണ്ട് കളിക്കുകയായിരുന്നു പേരോട്. പിന്നെ സത്യം പറഞ്ഞാൽ സംവാദത്തിന് മുസ്ലിയാക്കൻമാർ വെല്ലു വിളിക്കാൻ വേറെ കാരണമുണ്ട്. ഖണ്ഡന

പ്രസംഗം സജീവമാകുമ്പോഴാണ് സംവാദത്തിന് അവർ വെല്ലു വിളിക്കാറുള്ളത്. കാരണം, ഖണ്ഡനപ്രസംഗം തുടർന്ന് പോയാൽ അത് എത്ര പോകുന്നോ അത്രയും കാലം ജനങ്ങൾക്കിടയിൽ ചർച്ചയാകും. ആ ചർച്ച മുജാഹിദ് പ്രസ്ഥാനത്തിന്റെ വളർച്ചക്ക് കാരണമാകും. അതിന് ഏറ്റവും വലിയ ഉദാഹരണമാണ് എന്റെ നാട്. ഇവിടെ ഇരുപത് വർഷം മുമ്പ് അബ്ദുറസാഖ് ബാഖവി നടത്തിയ ഖണ്ഡനമാണ് മുജാഹിദിന്റെ വളർച്ചക്ക് കാരണമായത്. അത് മുസ്ലിയാക്കൾ ഭയപ്പെടുന്നു. അതാണ് സംവാദത്തിന് വെല്ലുവിളിക്കാൻ കാരണം. സംവാദം നടന്നാൽ അതിന്റെ ചർച്ച അൽപകാലമേ നീണ്ടു നിൽക്കൂ എന്ന് അവർക്കറിയാം.

ഇപ്പോൾ നടന്നു കൊണ്ടിരിക്കുന്ന നാദാപുരം ഖണ്ഡനപ്രസംഗത്തെ എങ്ങനെ നോക്കിക്കാണുന്നു?

നാദാപുരം ഖണ്ഡനം ജനങ്ങൾക്കിടയിലുണ്ടാക്കുന്ന മാറ്റങ്ങൾ അനവധിയാണ്. ഇത് ഇനിയും നീണ്ട് പോകട്ടെ. സമസ്തക്കാരുടെ ആശയപ്പാപ്പരത്വം ജനങ്ങൾക്ക് ബോധ്യപ്പെടാൻ അത് സഹായമാകും. സത്യത്തിൽ പിടിച്ച് നിൽക്കാൻ കഴിയാതെ പേരോട് നടത്തുന്ന കസർത്തുകൾ നാദാപുരത്ത് നാം കാണുകയാണല്ലോ. ഇത്രയും കാലം സമസ്തക്കാർ നിരാക്ഷേപം ചെയ്ത് വന്നിരുന്ന എന്തെല്ലാം പേരോട് ഗതിമുട്ടിയപ്പോൾ നാദാപുരത്ത് വെച്ച് തള്ളി. ഇപ്പോൾ അവസാനം സിദ്ദീഖ് മൗലിദും തള്ളി. സിദ്ദീഖ് മൗലിദ് പേരോട് തള്ളിയതിനെതിരെ ഇ.കെ ഗ്രൂപ്പിന്റെ പണ്ഡിതൻമാർ രംഗത്ത് വന്നു എന്ന് കേട്ടു. നാദാപുരം ഖണ്ഡനം കൊണ്ട് കൂടുങ്ങിയത് സത്യത്തിൽ സമസ്തയിലെ മറ്റുള്ള ഗ്രൂപ്പുകാരും പേരോടിന്റെ താഴോട്ടുള്ള മുസ്ലിയാക്കൻമാരുമാണ്. കാരണം പേരോട് എന്തൊക്കെ തള്ളുമെന്നും എന്തൊക്കെ പറയുമെന്നും പേടിച്ചിരിക്കുകയാണ് അവർ. ഇതു പോലെ ഒരു നാല് ഖണ്ഡനം കേരളത്തിന്റെ നാല് ഭാഗങ്ങളിലായി നടക്കണം. അതോട് കൂടി സുന്നി എന്ന് പറയുന്നവരുടെ ആശയപ്പാപ്പരത്വം ജനങ്ങൾക്ക് മനസ്സിലാകും.

ഇസ്ലാഹ് മാസികയുടെ പ്രവർത്തനത്തെക്കുറിച്ച് എന്താണ് അഭിപ്രായം?

സത്യത്തിൽ വലിയൊരു സേവനമാണ് ഈ രംഗത്ത് ഇസ്ലാഹ് ചെയ്ത് കൊണ്ടിരിക്കുന്നത്. അബ്ദുൽ ഖാദിർ കരുവൊമ്പിയിലിന്റെ ലേഖനങ്ങളും അത് പോലെ പുതുതായി പ്രസ്ഥാനത്തിലേക്ക് കടന്നു വരുന്ന ആളുകളുടെ അനുഭവങ്ങളും ജനങ്ങൾക്ക് വളരെ ഗുണം ചെയ്യുന്നുണ്ട്. അത് പോലെ ശാഫീ സ്വലാഹിയുടെ ഉദ്ധരണികൾ സ്കാൻ ചെയ്ത് കൊണ്ടുള്ള ലേഖനങ്ങളൊക്കെ വലിയ ഉപകാരമാണ് സാധാരണക്കാർക്കും പണ്ഡിതൻമാർക്കും. കാര്യങ്ങൾ പഠിക്കാൻ ആഗ്രഹിക്കുന്നവർക്ക് ഇസ്ലാഹ് മാസിക വലിയൊരു മുതൽകൂട്ട് തന്നെയാണ്. അതിന്റെ പിന്നണിയിൽ പ്രവർത്തിക്കുന്നവർക്ക് അല്ലാഹു തക്കതായ പ്രതിഫലം നൽകട്ടെയെന്ന് പ്രാർത്ഥിക്കുന്നു.